

---

# IL-POETI MODERNI MALTIN — TRADIZZJONI, ŻVANTAĠĠ STORIKU U BIDLA MILL-QIEGĦ

**Oliver Friggieri**

L-istudju serju tal-letteratura aktarx ghandu jibda mill-gharfien ta' l-istorja taghha, jigifieri ta' l-evoluzzjoni taghha skond il-kategorija żmien. Il-prodott ta' llum hu r-riżultat imġarrab ta' mixja progressiva shiha li bdiet u ssoktat. (Anki min jemmen f'verzjoni ċiklika ta' l-istorja — hsieb li jixref fil-qawl "l-istorja tirrepeti ruhha" — jista' jqarreb flimkien l-idea ta' mixja progressiva ma' l-idea ta' ritorn imġedded). Il-valuri, il-kriterji, il-forom, il-lingwaġġi u l-bqija li jsawru l-letteratura jitbiddlu minn żmien għal iehor, għaliex il-hajja hi ċaqliq. Valuri qodma jitwarrbu biex jidhlu ohrajn, l-estetika titbiddel mill-qiegħ u l-ikreh' jista' jsir 'sabiħ', u l-kuntrarju. X'inhu s-sabiħ kategoriku? Mir-romantiċiżmu 'l hawn, għall-inqas, ilna nemmu li s-sabiħ hu suġġettiv. Imma anki t-tradizzjonijiet li nbnew fuq l-idea tas-sabiħ kategoriku, oġġettiv, assolut, spiċċaw skond il-hila tagħhom biex tbiegħdu minn dan il-kult ta' l-imitazzjoni u għadew għall-kreatività, e.g. r-Rinaxximent vis-avis d-dinja klassika Griega-Rumana.

F'din il-mixja ta' sekli, l-artist li hu wild haj ta' żmienu jifhem żewġ hwej-jeġ ewlenin: x'sar qablu u x'qiegħed isir fi żmienu. Jonqos it-tielet alternativa: x'se jagħmel hu, u din hi l-isfida persunali. Fi hdan dan l-gharfien jista' jinserixxi ruhu bhala kontemporanju mingħajr ma jaq' fil-periklu li jtenni bil-gost kollu dak li jkun għamlu qablu. Il-kuxjenza ta' din il-ħtieġa ta' tiġdid hi l-qofol tal-moviment modernista Malti tas-snin sittin li ssokta jimmatūra fis-snin sebgħin. Għall-ewwel darba fil-ġrajja letterarja, u forsi kulturali, Maltija dahlet il-maturità ta' dibattitu kollu kemm hu estetiku, imbiegħed mill-identifikazzjoni hażina ta' kawża lingwistika ma' kawża letterarja.

## Il-letteratura bhala evoluzzjoni

Ma tistax tifred wisq l-istudju ta' l-estetika mill-istudju tal-letteratura, kif isir f'Malta. Skond l-idea tas-sabiħ taż-żmien li jkun tinbena l-ħaġa sabiħa; fuq it-teorija tidhōl il-prassi, u fuq l-ideal jtfassal il-prodott. Anqas ma jista' dan l-istudju jinfired wisq mill-gharfien tal-filosofija ta' l-epoka, għaliex din, bhala l-istħarriġ ta' l-idea tal-veru, hi s-sies li titqiegħed fuq l-idea (imbid-dla f'ħaġa) tas-sabiħ. Il-ġrajja tal-filosofija hi interessanti sewwasew għaliex toffri bosta verżjonijiet tal-veru. Il-problema tibqa' fundamentali: liema hu l-veru oġġettiv, invarjabbli? Meta jinstab dan il-*quid verum*, tieqaf il-ġrajja tal-mohħ li jistharreġ. Min-naħa l-ohra, meta jinstab is-sabiħ assolut, tieqaf

ukoll il-ġrajja ta' l-arti. Minhabba li l-ideat tal-veru filosofiku u tas-sabiĥ artistiku huma umani, wiehed jista' jifhem li ż-żewġ evoluzzjonijiet se jissok-taw sakemm il-bniedem jibqa' jhaddem il-fakultà mentali.

Imqar jekk il-kelmiet *veru* u *sabiĥ* huma importanti iżda xejn preċiżi, jistgħu jagħtu hjiel tal-herqa kbira li kellu u għandu l-bniedem li jsib l-ekwilibrju, livell ta' ċertezza, f'dak li jaħseb u f'dak li jhoss. Sa issa għadu ma nstabx u l-ispirtu uman għadu attiv u produttiv. Mela l-akbar ċertezza li tohroġ minn din il-ġrajja twila hi l-inċertezza, is-sentenza fatali "jien naf li ma nafx". Fil-kelma *naf* hemm id-determinazzjoni li l-istharrig jissokta; fil-kelmiet *ma nafx* hemm l-isforz kollha ta' min qiegħed ifittex. F'dan l-ambjent l-istudent ta' l-arti, u tal-filosofija, jifhem li fuq naħa jista' jkun jaf il-valuri kollha tat-tradizzjoni, u fuq in-naħa l-oħra jista' jagħzel skond il-gosti personali.

Dawn il-hsibijiet jistgħu jfissru għala hu meħtieġ hafna li l-letteratura, meta hi studjata f'ċertu livell, tinbena fuq il-perspettiva storika (li tinkludi l-preżent). L-gharfien ta' kulma nħaseb u sar qabel jissarraf f'punt ta' tluq, u b'hekk l-individwu jifhem li d-direzzjonijiet li jrid jieħu, jekk iridu jkun godda, ma jistgħux jirritornaw, m'għandhomx jinħallu f'nostalgija li tirrepeti. Dan hu li jagħmel it-tradizzjonalista bħala imitatur, konxju jew le; u dan hu li xtaqu ma jagħmlux il-poeti moderni Maltin li riedu qtugh mit-tradizzjoni. Madankollu, din l-evoluzzjoni twassal għal żewġ konklużjonijiet fundamentali: hemm elementi kostanti, invarjabbli, u hemm elementi vojta li għandhom jimtlew kreativament (billi jhaddnu wkoll il-kostanti).

Iż-żewġ kelmiet *tradizzjonali* u *modern* intużaw jew kienu miftiehma dejjem f'din il-ġrajja twila. It-tradizzjonalisti huma dawk li jemmnu li s-sabiĥ assolut instab; il-modernisti huma dawk li jishqu li s-sabiĥ hu relativ u għal-hekk il-qadim għandu jitwarrab jekk qdiem (bla ma jinqered) biex jinstab u jidhol minflok u s-sabiĥ il-ġdid. It-tradizzjonalisti jispiċċaw biex jidentifikaw il-kreazzjoni ma' l-imitazzjoni, u l-valuri l-kbar ta' qabilhom jispiċċaw biex isirru l-kawża tad-dekadenza tagħhom infushom (e.g. l-imitazzjoni tal-merti ta' Dun Karm f'tant awturi Maltin). Il-modernisti jemmnu fil-kreatività, jiġifieri li, kif issuggerixxa Hopkins, il-kapulavur ta' haddieħor qiegħed hemm biex ikun ammirat u mhux imitat. (Dan ma jixhet ebda dell fuq jekk l-influwenza minn awtur fuq iehor isseħx jew le; l-interferenza qiegħda hemm dejjem, u hi pożitiva, għad li l-istharrig tagħha hu haġa delikata u iebesha hafna). Mela l-isfida ta' l-artist hi li, waqt li japprezza t-tradizzjoni billi jkun jafha u jivvalutaha, fl-istess hin jichadha, "igiddibha" u jiżvolgi polemika (konxja jew in-konxja) magħha biex fl-aħħar jasal għas-sejba personali tiegħu. Din hi l-hila li fil-ġrajja tal-letteratura tispiċċa biex tagħzel lill-ftit mill-hafna.

#### Reviżjoni tal-valuri

Minhabba t-tradizzjonalizmu tal-kultura Maltija (marbut maċ-ċokon u ma' l-iżolament), u minhabba għadd ta' raġunijiet soċjo-kulturali msemija fuq fuq f'dawn il-kummenti, dan is-sens ta' storja u evoluzzjoni aktarx li kien u għadu nieqes fil-qasam letterarju Malti. Il-letteratura Maltija twieldet fi hdan

ir-romantiċiżmu Taljan, trawmet fi żmien u ssoċtat hafna warajh minhabba raġunijiet politiko-kulturali li baqgħu jeżiġu li l-kittieb iġib ruħu ta' romantiku. Sakemm il-fażi politika Maltija baqgħet risorgimentali, organizzata fuq il-pjan ta' liberazzjoni għall-Indipendenza, il-kittieb Malti kellu jgħawwru il-lista tal-prijoritajiet tiegħu u jimpenja ruħu b'mod li jaqbel mal-kawża nazzjonali. Għalhekk il-bixra ewlenija tal-letteratura Maltija sas-snin sittin hi patrijottika, reliġjuża, mifhuma bħala sforz estetiku biex tinbena d-definizzjoni romantika ta' nazzjon. Hi definizzjoni skond il-komponenti li jagħzlu komunità, kultura u territorju minn oħrajn.

Meta din il-kawża ntlahqet, il-kittieb Malti fehem li issa kien il-waqt, imqar jekk tard fid-dinja Ewropea, li jpatti għall-iżvantaġġ politiku u kulturali ta' pajjiżu u jaġġorna ruħu u l-espressjoni tiegħu billi jinterpretat l-bidla ta' ċittadin li minn membru ta' kolonja sar ċittadin hieles, u li minn mentalità iżolata kellu jinfetx biex irawwem mentalità kontinentali. Mid-definizzjoni ta' nazzjonalità l-awtur kellu jgħaddi biex jistharreg definizzjonijiet aktar imhabbla, frott ta' ambjent Ewropew li ilu hafna li nfatam mill-kult tal-patrijottizmu. Kontra l-kumplex tal-Persekuzzjoni, li ffit jew wisq kull twemmin patrijottiku jbati minnu, kellu jidhol il-kult ta' l-istharrig introspektiv li jdur madwar il-figura tal-bniedem bħala bniedem, ċittadin ta' dinja. Minflok in-nazzjonalizmu daħal il-kosmopolitiżmu.

Ir-romantiċi Maltin staqsew il-mistoqsijiet tad-definizzjoni nazzjonali u waslu għat-tweġiba tagħhom billi seddqu b'ċertezza din id-definizzjoni. Il-moderni, wara li fehmu l-kisba tradizzjonali, hassu l-irrelevanza tagħha għal ġens li issa tbiddel, u biddu l-affermazzjoni f'mistoqsija li tibqa' mistoqsija. Ir-romantiċi fittxu d-definizzjoni u kkonkludew "jiena jien" (definizzjoni etnika, politika, lingwistika, reliġjuża, kulturali); il-moderni bdew u waslu sal-mistoqsija: "Jien min jien?" Għalhekk ukoll, dawk ix-xejriet li jidhru bħala ċertezzi fir-romantiċi huma dubji fil-moderni; il-polemika hi kontra ċ-ċertezza u s-sempliċità, kontra patrijottizmu li ma jiftihemx f'dinja ta' internazzjonalizmu. Izda l-akbar mistoqsijiet huma ta' xeħta psikoloġika, il-bniedem beda jittqies bħala moħħ aktar milli bħala persuna, u l-enerġija li r-romantiku hela empirikament, minn barra, issa tbiddlet f'riflessjoni mħawda ta' mħuħ maturi li m'humix lesti jafferemaw u jistqarru bil-heffa ta' qabel. Nghidu aħna, il-poezija romantika hi miżgħuda bl-affermazzjonijiet; il-poezija moderna hi mimlija bis-sugġestjonijiet.

Għandu jidher sewwa li f'dawn il-kunsiderazzjonijiet qiegħed inqis aktar l-aspett ċert, politiku, estrovers, tar-romantiċiżmu milli l-aspett indefinit, sugġettiv, vag u kritiku tiegħu. Forsi dan hu l-fil li jista' joffri l-aħjar eżempju tal-kontinwità tal-ġrajja letterarja Maltija li miċ-ċertezza għaddiet għad-dubju.

#### It-tiftix ta' forom ġodda

Sa hawn tidhol it-tilwima tal-moderni mal-kontenuti l-qodma, barra minn żmienhom, skematiċi u artiċijali ta' kittieba li baqgħu jimmodellaw ruħhom

skond viżjoni li lahqet gnauddiet żmien twil qabel anki fl-Itarja, l-art Ewropea lejn ir-romantiċiżmu storiku (i.e. tas-sekta usatax) aktarx u tnikker l-iżjed. Izda l-kontenut ma jstax jezisti mingnajt forma; m'nemmx idea (maghrufa u mfissra) minghajr keima (u taghti forma lil-idea, anzi tibdel l-idea f'forma). Meia kontenut għad jidher forma għida, bħalma nies li jahsbu u jgħixu b'mod differenti jfittxu li jgħid (fl-ilbies, fl-imagħba) b'mod differenti.

Il-htieġa li jinstabu forom godda ta' espressjoni hi haġa wahda mat-tigdid tematiku, u għalhekk hi impliċta kull darba u f'kull moviment tal-ġrajja letterarja. Fil-każ tal-poeti moderni Maltin din il-htieġa kienet imqanqla wkoll minn element kollu kemm hu lokali: l-iżvantaġġ storiku tal-letterat ta' qabel li, hu u jfisser ruħu, kellu jfittex ukoll li jaghti dinjità lill-ilsien, jistandardizzah u jrawwem mezz letterarju minnu. Hafna mill-kitba ta' xehta letterarja tal-bierah għandha titqies f'dan id-dawl ta' tahrig fil-Malti li ried jikseb rispett li jagħzlu minn djalett u jorbtu mal-kultura.

In-nervoziżmu tipiku ta' l-awturi li jahbtu fil-bidu ta' moviment ta' tigdid hu qawwi hafna fost il-kittieba lokali tas-snin sittin. Il-polemika, kif imfissra f'għadd ta' ġurnali mill-1966 'il quddiem, u mbagħad fir-rivista *Il-Polz* li l-Moviment Qawmien Letterarju beda jxandar f'Lulju 1967, uriet għall-ewwel darba li (a) hemm differenza kbira bejn il-harsien ta lingwa u t-tiswir ta' letteratura u (b) bidla fil-kontenuti hi fl-istess hin bidla fil-lingwaġġi. Fil-każ ta' (a) deher aktar ċar il-prinċipju qadim, mithaddet tant fil-kritika moderna, li l-ilsien letterarju, bħala strument artistiku, hu devjanti; hu l-holqien ta' meta-lingwa, lingwa oħra minbarra l-istandard u differenti hafna minnu minhabba "irregolaritajiet" kreativi. L-awtur jitgħallem il-lingwa, u jsir imgħallem tagħha sewwasew biex ikissirha bil-mod persunali tiegħu. L-awtur imitativ jitgħallem l-istandard u jagħmel l-ehfef haġa: jiktbu. Fil-każ ta' (b) harġet ahjar il-verità qadima li mhux biss hemm "letteraturi" differenti skond iż-żmien mifhum bħala mixja evolutiva, u li kull "letteratura" hi differenti bi htieġa u għida hdejn ta' qabilha, iżda wkoll, anzi fuq kollox, li d-dibattitu ta' l-awtur hu estetiku, u mhux kollu kemm hu lingwistiku. L-interess fil-lingwa jidhol bħala l-interess tal-haddiēm (tal-lingwa) fl-ghodda tiegħu, iżda l-isfida ewlenija tibqa' din: x'se jagħmel b'din l-ghodda mbiddla?

L-ewwel pass f'din il-mixja lejn kuxjenza għida kien li l-Malti letterarju għandu jiehu l-elementi tiegħu mir-registri kollha ta' l-ilsien mithaddet u mik-tub. Twaqqa' l-preġudizzju li hemm mudelli ta' kitba, eġħleqi ta' kliem u konnotazzjonijiet li huma, minnhom infushom, xierqa biex jingħazlu mill-kit-tieb. Kontra l-kult tal-Malti safi, issa mifhum bħala saff wiehed biss u l-aktar wiehed primitiv u elementari ta' lingwa shiħa, daħal il-kult tal-Malti mifhum fis-shuħija tiegħu, mogħni b'uži godda li jorbtuh ma' ideat, ogġetti u qagħdiet ta' llum. Hi shuħija li qieghda tinhadem il-hin kollu, lil hinn mid-dizzjunarji u mill-kotba tal-grammatika; il-lingwa m'hix magħmula diġa' iżda tinsab f'qagħda kontinwa ta' żvilupp. Ambjent modern jitlob ilsien aktar imżewwaq, aġġornat u mhejji biex ifisser il-htigijiet ta' soċjetà moderna. Kontra l-kult konservativ tal-Malti safi daħal il-prinċipju li l-Malti romanz hu sabiħ, u tneħha, bħalma kien ilu sekli li tneħha f'artijiet oħra, il-preġudizzju magħruf bħala

*barbariżmu, arkaiżmu* u l-bqija. Din il-hidma ta' integrazzjoni lessikali ma kinitx u ma hix biss għażla ta' gost letterarju, iżda frott ta' kuxjenza ġdida quddiem esperjenzi ġodda, iżjed imhabbla minn dawk ta' soċjetà monolitika u li kienet aktarx maqtugħa mill-kurrenti tal-hsieb u tal-progress barrani. Ftit jew wisq, dan il-moviment irrappreżenta d-dħul fil-kwadru kulturali Malti tal-ġenerazzjoni ta' ma' u wara l-gwerra, imdejqa bl-illużjonijiet tradizzjonali, bierda quddiem it-tabu', imhassba quddiem poplu aljenat li minn kolonja sab ruħu stat sovrani.

Kontra r-regimentazzjoni tal-mudelli metriċi magħrufa, li fittxu li jdeffsu kontenuti f'forom magħmulin għal kollox minn qabel, l-iskola moderna fittxet li l-forma letterarja tinholoq flimkien mal-kitba tal-kontenut, fl-istess proċess. Il-kelmiet *vers ħieles* jiġbru dan kollu bil-mod l-iżjed hafif, u xejn preċiż; iżda l-kelma *ħieles* tixhed il-ħtieġa li tinholoq metrika oħra, jinstabu mewġiet melodjużi differenti, eqreb lejn il-proża miagħajr ma huma proża (kif fittixt li nuri fil-kotba *Saġġi Kritiċi* u *Fl-Għarbiel*). L-għażla bejn il-ġeneru poeżija u l-ġeneru proża twarrbet qajla qajla wkoll, u l-waħda ma baqghetx tinghata xejriet kontenutistiċi li l-oħra m'għandhiex, u l-kuntrarju. Bdiet tinkiteb il-poeżija prozajka u l-proża poetika, sintesi ideali li tgħaqqdet fil-kelma *poeproża* ta' Victor Fenech, l-awtur ta' *F'Altamira*.

#### Il-poeżija hija metafora

Id-differenza ewlenija li tagħzel lill-poeżija ta' zmienna minn ta' qabilha, mhux biss romantika iżda dik tat-tradizzjoni kollha, hi l-importanza mogħtija lill-metafora. Sa mill-ewwel trattati ta' l-estetika Griega dehret il-konklużjoni li hija x-xbiha li tagħzel lill-letteratura minn għamliet ta' kitba oħra. Biż-żmien, minhabba l-post ċentrali merfugħ għall-poeżija, il-metafora ntrabtet aktar magħha milli ma' ġeneri oħrajn, imqar jekk is-simboliżmu hu, wara kollox, il-qalba ta' l-arti kollha kemm hi. 'Il quddiem id-differenza bejn poeżija u proża donnha ssarrfet fid-differenza bejn sentiment u raġuni, bejn intuwiżzjoni u silloġiżmu. Biex titfisser din ir-ruħ simbolika l-lingwa thaddmet retorikament, b'mezzi li jshqu u li jhallu effett, u wiehed jista' jgħid li hafna mill-poeżija "kbira" ta' l-imghoddi iżjed hi thaddim "għoli" tal-lingwa miżgħuda b'bosta figuri tat-taħdit milli damma ta' metafori.

Il-moderniżmu hu, fost l-oħrajn, sforz qawwi biex l-ilsien letterarju jisaffa mix-xniexel ta' tiżjin fieragh, biex titwarrab ir-retorika u tinghata importanza ewlenija, jekk mhux waħdanija, lill-metafora. Qabel kien hemm tqassim fl-importanza bejn is-siltiet metaforiċi u s-siltiet retoriċi; ix-xejra moderna hi li l-poeżija kollha tinbena bħala metafora waħda magħmula minn bosta metafori marsusin flimkien. Din il-bixra metaforika m'hix komuni ndaqx għal kull poeta. Ngħidu aħna, Daniel Massa, Achille Mizzi, Philip Sciberras u Mario Azzopardi huma awturi ta' densità metaforika wisq akbar minn Victor Fenech, Doreen Micallef, Ġorġ Borg u oħrajn.

M'hix biss il-preżenza sħiħa tal-metafora li tagħzel lill-versi moderni minn ta' qabilhom. Hu wkoll il-metodu stess ta' kif tidher il-metafora, metodu li

jista' jqanqal diffikultà fil-ftehim waqt li jkabbar l-allużjonijiet u jnaqqas il-kliem li hu ta' importanza sekondarja. It-tliet komponenti tal-metafora, kif maghrufa mill-kritika kontemporanja, huma t-*Tenor*, il-*Vehicle* u l-*Ground*. L-ewwel wiehed hu l-aspett veru, litterali li se jsir taħdit dwaru; it-tieni wiehed hu l-aspett l-iehor li mieghu se jitqabbel l-aspett veru; it-tielet wiehed hu s-sens "komuni" li, fil-fantasija ta' l-awtur, igħaqad lill-ewwel u lit-tieni flimkien, dejjem bi shubija sugġettiva. Nghidu aħna, minn metafora bħal "iż-żgħożija hi warda sabiha" (żgħożija hi *tenor*; warda hi *vehicle*; *sabiha* (sbihija) hi *ground* — jiġifieri "iż-żgħożija qisha warda għax il-warda, bħaż-żgħożija, hi sabiha"), il-poeta modern xi drabi juża biss il-kelma *warda* (il-*vehicle*), u l-bqija jitqies bħala miftiehem, skond l-ambjent semantiku.

L-għalqa tal-metaforizzazzjoni (i.e. minn fejn jingħażlu x-xbihat) hi differenti wkoll. Fil-poeżija tradizzjonali x-xbihat huma aktarx emotivi, meħdin mill-hajja organika — tal-bniedem, ta' l-animall, tal-haxixa. Fost il-hxej-jex u l-animalli kien hemm preferenzi wkoll, e.g. l-agh-safar sabu xorti wisq akbar mir-rettili, u fost l-agh-safar hemm uhud (bhar-rużinjol, il-bilbla) li ntrabtu ma' l-emozzjoni letterarja wisq iżjed minn oħrajn. Fil-qagħda mekkanika, industrijali ta' llum, il-poeta sab ruhu mogħni b'ogġetti oħra li jistgħu jitbiddu f'simboli ta' qagħdiet tal-bniedem. Għall-poeta ta' qabel, nghidu aħna, l-idea ta' heffa setgħet tkun iffigurata b'żiemel jew b'għasfur; fid-dinja tal-magnni, il-ferrovija u l-ajruplan, fost l-oħrajn, huma meżzi ta' heffa akbar, moderni u aktar siewja fil-hajja tal-komunità. Mhux biss tbiddlet, f'dan il-każ, l-idea tal-heffa, iżda ntrabet ma' magna minflok ma' hlejqa hajja. L-istruttura soċjali sabet ir-rifless tagħha fl-għażla metaforika. Il-bidla hi wkoll lingwistika. Il-kliem li jirreferi għal hlejjaq jew ogġetti primitivi (e.g. żiemel, għasfur) huwa aktarx semitiku, waqt li l-kliem li jfisser ogġetti mekkanici (e.g. ferrovija, ajruplan) huwa aktarx ta' nisel romanz. Mela l-għażla tal-Malti romanz bħala Malti sabih ma baqgħetx tistrieħ biss fuq gost ta' estetika, iżda wkoll fuq sies ta' hteġa. Esperjenzi godda, simboli aktar sofistikati qanqlu l-hteġa ta' modernizzazzjoni ta' l-ilsien.

Fuq kollox, il-mixja mill-figura żiemel/għasfur għall-figura ferrovija/ajruplan hi mixja mentali u soċjali mill-organiku għall-inorganiku, mill-persunali għall-impersunali, min-naturali għall-artifiċjali. Waqt li qabel ir-relazzjoni bejn il-poeta u d-dinja ogġettiva magħżula (e.g. żiemel, għasfur) kienet bejn hlejjaq hajjin, u għalhekk setgħet tkun emotiva, issa r-relazzjoni bejn il-poeta u d-dinja ogġettiva magħżula (e.g. ferrovija, ajruplan) hi impersunali, bierda. Aktar minn qatt qabel, l-artist modern (bhall-bniedem modern) jinsab wahdu, imbiegħed fl-istess ambjent tiegħu mill-hlejjaq l-oħra li huma qrib tiegħu skond in-natura u mhux skond il-progress xjentifiku.

L-argument idahħalna f'diskors twil ieħor, il-kelma qarsa li qiegħda tgħid il-poeżija moderna, Maltija u barranija, imqar jekk hi kelma li tidher kalma, mibnija fuq kalkolu tal-moħh. Minn hawn ukoll ġejja l-bixra aktarx indiretta, "ogġettiva" ta' hafna poeżija ta' llum. Il-kriżi ta' l-identità hi ċentrali. Fil-każ Malti wiehed jista' jinnotta mixja kurjuża; fis-snin sittin il-poeżija hi aktarx storbuża, polemika, ġellieda, provokanti; fis-snin sebgħin bdew deħlin qajl

